

## **ЗАПИСНИК**

*од Осмата седница на Националниот совет за евроинтеграции,  
одржана на 23 ноември 2015 година, во сала Борис Трајковски  
во Собрание на Република Македонија*

Седницата на Националниот совет за евроинтеграции започна во 11.42 часот.

Седницата ја отвори и со неа претседаваше г-ѓа Лидија Димова, претседател на Националниот совет за евроинтеграции.

На седницата на Националниот совет за евроинтеграции присуствуваа: г-ѓа Лидија Димова, претседател на Националниот совет за евроинтеграции, г. Илија Димовски потпретседател на Советот, г-ѓа Силвана Бонева, г-ѓа Ермира Мехмети, г. Александар Николовски, г-ѓа Мерал Узеири Ферати, г. Кенан Хасипи, г-ѓа Солза Грчева, г. Васко Ковачевски пратеници и членови на Советот, г-ѓа Ане Лашкоска, г-ѓа Лилјана Затурска, г-ѓа Светлана Карапетрова и г. Орхан Ибраими пратеници и заменици-членови на Советот, г. Димитар Мирчев, претставник од Кабинетот на Претседателот на Република Македонија, г. Антони Пешев од Стопанска комора на Македонија, г. Шинази Мемети претставник од Исламската верска заедница и г. Митко Алексов заменик претставник од Сојузот на стопанските комори на Македонија.

На седницата на Советот присуствуваше и г. Ернад Фејзула пратеник во Собранието на Република Македонија.

На седницата на Советот присуствуваше и г-ѓа Марина Курте во својство на претставник на Делегацијата на Европската унија во Република Македонија. На седницата присуствуваа претставници од Службата на Собранието на Република Македонија и медиумите.

На седницата беше предложен и усвоен следниот:

### **Дневен ред:**

#### **1. Усвојување на заклучоци од Јавната расправа на Националниот совет за евроинтеграции по Стратегијата за проширување на Европската унија.**

По усвојувањето на дневниот ред, членот на Советот г-ѓа Мерал Узеири Ферати во име на пратеничката група на ДПА побара пауза во траење од половина час, заради дополнителни консултации по текстот на предлог-заклучоците.

Седницата на Советот по паузата од 30 минути, продолжи во 12.15 часот.

Во однос на текстот на предложените заклучоци, членот на Советот г-ѓа Мерал Узеири Ферати изнесе мислење дека истите не ја рефлектираат реалната состојба во државата и даде предлог за дополнување на заклучоците со нова точка.

По предлогот поднесен од г-ѓа Мерал Узеири Ферати во расправата учествуваа членовите на Советот: г-ѓа Мерал Узеири Ферати, г-ѓа Ермира Мехмети, г-ѓа Силвана Бонева, г. Орхан Ибраими заменик-член на Советот, г. Илија Димовски потпретседател на

Советот и г-ѓа Лидија Димова претседател на Националниот совет за евроинтеграции. Во расправата учествуваше и пратеникот г. Ернад Фејзула.

Предлогот на г-ѓа Мерал Узеири Ферати за дополнување на предлог-заклучоците со нова точка, со два гласа "за" и седум гласа "против", Советот не го усвои.

Националниот совет за евроинтеграции, по повод јавната расправа по Стратегијата за проширување на ЕУ, организирана на 23.11.2015 година, ги усвои следните

### **Заклучоци**

1. "Националниот совет за евроинтеграции констатира дека Стратегијата за проширување на Европската унија претставува важен среднорочен документ кој за првпат го опфаќа целиот период за времетраењето на мандатот на актуелната Европска комисија, односно до 2019 година;
2. Националниот совет за евроинтеграции истакнува дека Стратегијата за проширување на Европската унија предвидува користење на нова методологија во изготвувањето на извештаите за државите кои се во процесот на проширување при што:
  - се констатира и квантифицира тековната состојба во дадената област и тоа со следните оценки: "рана фаза" - "одредено ниво на подготвеност" - "умерено подготвено" - "добро ниво на подготвеност" - "добро напреднато";
  - се дава оценка за постигнатиот напредок во последните 12 месеци и тоа со следните оценки: "назаднување" - "нема напредок" - "одреден напредок" - "добар напредок" - "многу добар напредок";
  - се даваат насоки за очекувањата на Европската комисија за следната година во форма на препораки.
3. Советот го зеде предвид пристапот од Стратегијата, на „Основното пред се“ (Fundamentals First) кој останува во сила, при што се потврдува дека пристапните преговори за членство во ЕУ започнуваат со поглавјето 23 (Судство и темелни права) и поглавјето 24 (Правда, слобода и безбедност).
4. Со новиот пристап, станува повидливо и споредливо исполнувањето на Копенхагенските критериуми, бидејќи секој критериум е тесно поврзан со постигнување на напредок во конкретни поглавја, и тоа:
  - Политичкиот критериум или владеењето на правото и темелните права (Поглавје 5 – Јавни набавки);
  - Економскиот критериум (Поглавје 18 – Статистика),
  - Правниот критериум (постигнувањата во другите поглавја).

Мадридскиот критериум за членство во ЕУ добива на тежина и се поврзува со конкретно поглавје - Реформа на јавната администрација - поглавје 32 (финансиска контрола).

Економскиот критериум од минатогодишната стратегија за проширување се видоизменува, покрај досегашното транспарентно управување со јавните финансии се приклучува и економскиот развој како и други европски институции (Советот за економско-финансиски прашања – ЕКОФИН).

Се воведуваат и пет пилот области за анализа и тоа:

- Функционирање на правосудството;
- Борба против корупција;
- Борба против организираниот криминал;
- Слобода на изразување,
- Реформа на јавната администрација.


5. Националниот совет за евроинтеграции констатира дека новата методологија ги прави извештаите споредливи, со што целиот процес на проширување станува поедноставен за водење за Европската комисија. Со оглед дека се наметнува прашањето „Дали се прават обиди за примена на регионалниот пристап?“, Советот укажува на потребата да се отвори јавна дебата на оваа тема во која ќе се вклучи пошироката јавност (експертите, граѓанското општество, бизнис секторот, синдикатите и др.)
6. Заклучоците од јавната расправа да се достават до Претседателот на Собранието на Република Македонија, претседателите и членовите на Собраниските работни тела, Претседателот на Република Македонија, Секретаријатот за европски прашања при Владата на Република Македонија и Делегацијата на Европската унија во Република Македонија".

Седницата на Националниот совет за евроинтеграции заврши во 12.50 часот.

Составен дел на овој записник се стенографските белешки од Осмата седница на Советот и списокот на присутни членови и претставници на Советот, и нивните заменици.

31-1163/1  
18-02-2016

Раководител на Секторот за поддршка на  
Националниот совет за евроинтеграции,  
Даниела Велковска



**ПРЕТСЕДАТЕЛ  
НА НАЦИОНАЛНИОТ СОВЕТ  
ЗА ЕВРОИНТЕГРАЦИИ**  
Лидија Димова

